

Wárágà Yàkóbhò dré tisìle dhi

© 2016 Wycliffe Bible Translators, Inc.

Licence - Creative Commons CC:BY-NC-ND

Wárágà Yàkóbhò dré tisìle dhi

Wárágà kònìdhi ni tà àndu ngìle drìdrì dhi

Kònìdhi wárágà Yàkóbhò dré tisìle dhi 'i. À adré kisùá dhi, Yàkóbhò nda tá Yàkóbhò, Yésu ni adrúpi ró dhi 'i, ìndì Èkèlèzyà ni drì kobhá kàdrì dhi ki àlo 'i. Akódhi adré wárágà kònìdhi ni tisì «súrú mudrí-drì-rì ayìbhá bvò wáyi 'ásè dhi i dré» (1:1). Kòdhi adré leá tàle dhi, móndyá tíí Yésu ni ka'ìbhá gò ì dré ayízó bvò wáyi 'ásè dhi i dré. Wárágà kònìdhi léna dhi, Yàkóbhò adré móndyá ka'ìbhá dhi ki drì ta tà twátwa bí dhi i sè, adrézó tadhá àyi dré dhi, ì kàdré tà 'o àyi kòfalésè ìndì móndyá bvò kòndì àdhya i kòfalé ngíni ya dhi. Adré tà kòni ki ta kòdhya: tà ka'ìka'ì i tògyá be dhi, móndyá ka'ìbhá lemerè ro ìndì ngábhá ro dhi ki tà, móndyá ka'ìbhá dhi ki tabhìma, Giká ni kúlí yìma ìndì 'òma, móndí ki nòma twátwa ko dhi, tà ka'ìma ìndì tà dóro 'òma, dhyá ki ti líkìma, tògyá adrélépi apfòle bhù lésè dhi, dhyá ki bhàma Giká ni rìnyí zàle dhi, móndí ki tàbvó tàma ko dhi, dhyá ki afàma ko dhi, ngábhá ki tà, tà letèma togó vwàvwà sè dhi, ìndì tà zìma Giká tí dhi. Lavúlé dhi, Yàkóbhò adré tadhá dhi, lè móndyá ka'ìbhá dhi ì kàdré ngbà 'í Giká ni ka'ì ko, ì kàdré kókpà tà dóro 'o àyi ki tà ka'ìka'ì nda sè.

Tà kàdrìkàdrì wárágà kònìdhi léna dhi ki atìma

- 1) Mòdo fèma (1:1)
- 2) Tà ka'ìka'ì i tògyá be dhi (1:2-8)
- 3) Móndyá ka'ìbhá lemerè ro ìndì ngábhá ro dhi ki tà (1:9-11)
- 4) Móndyá ka'ìbhá dhi ki tabhìma (1:12-18)
- 5) Giká ni kúlí yìma, ìndì kúlí nda ni 'òma (1:19-27)
- 6) Móndí ki nòma twátwa ko dhi (2:1-13)
- 7) Tà ka'ìma ìndì tà dóro 'òma (2:14-26)
- 8) Dhyá ki ti líkìma (3:1-18)

- 9) Dhyá ki bhàma Gìkà ni rìnyí zàle dhi (4:1-10)
 10) Mòndí ki tàbvó tàma ko dhi, ìndì dhyá ki afàma ko dhi (4:11-17)
 11) Ngábhá ki tà (5:1-6)
 12) Tà letèma togó vwàvwà sè dhi, ìndì tà zìma Gìkà tí dhi (5:7-20)

1

Yàkóbhò ni mòdo fèma

¹ Ma, Yàkóbhò, màràbà Gìkà àdhyà ìndì Mírì Yésu Krísto àdhyà ró dhi, má adrè wáràgà kònìdhi ni tìsì sùrú mudrì-drì-rì ayíbhá bvò wáyì 'àsè dhi i dré.^a Mòdo àmi dré!

Tà ka'ika'ì i tògyá be dhi

² Áma adrúpi i, tà twátwa dhi i kàdré àmi ki tabhì dhi, mì kàdré tà nda ki no ngóro tà adrézó lenzélé ásà dhi i ró. ³ Tàko ko, mì nì tàle dhi, tà adrèbhá àmi ki tà ka'ika'ì tabhì dhi i adrè àmi ki 'o adrélé togó tsi nì dhi be. ⁴ Dì adrè làá dhi, àmi ki togó tsìma nda kàdré tà 'o àmi léna kitswálé títi, mì kòlì'wáro àmi ki tà ka'ika'ì na kitswálé títi, ìndì tà dóro kòpìró àmi àlomvá ko.

⁵ Dì, dhyà àlo àmi kòfalé dhi kàdré tògyá le kisulé dhi, lè akódhi nda kàdré tògyá zi Gìkà tí gò, Gìkà kòfèró drá. Tàko ko, Gìkà adrè tà dóro fe mòndyá títi i dré áyi togó dóro sè, tà bha àko ró àyi dri. ⁶ Dì, dhyà nda dré adrèrà'a tà zi Gìkà tí dhi 'á dhi, lè kàdré zìá tà ka'ika'ì sè, tà kayí àko ró í léna. Àngyá ko, dhyà ángùdhi adrélèpi tà kayí í léna dhi, sù ngóro yíandre ni mì lyá dré adrélé livílé longalé gò, dré adrézó lile swà ro dhi tìni. ⁷ Lè dhyà làsú be kònìni nda kòkisù ko tàle dhi, í ni ngá kisú Mírì vélésè dhi. ⁸ Tàko ko, akódhi nì ína tà áyi togó lé dhi ki kípèle bwà ko. Nì kpà ngalè í ni 'òá ngíni ya dhi ko.

Mòndyá ka'ìbhá lemerè ro ìndì ngábhá ro dhi ki tà

^a1:1 À adrè kisúá dhi, kúlí «sùrú mudrì-drì-rì ayíbhá bvò wáyì 'àsè» kònì i adrè làá tàle dhi: «mòndyá títi Yésu ni ka'ìbhá gò i dré ayízó bvò wáyì 'àsè dhi i».

⁹ Lè m'óndyá ka'ibhá lemerè ro dhi ì kàdré àyi ki drì bha kuru, Gìkà dré àyi ki tà tingálé kuru dhi sè. ¹⁰ Di, m'óndyá ka'ibhá ngábhá ro dhi ì kàdré àyi ki drì bha kuru, Gìkà dré àyi ki tà tírílé kìnì mi dhi sè. Tàko ko, ngábhá ki tà ni akí ngóro mbì pfò àdhyà tìni. ¹¹ Àngyá ko, kitú adré apfòle kàle, àtsí ni dré adrézó mbì za 'yòle, pfò ni dré adrézó dhèle gò, aveave ni dré adrézó akílé. Di ngábhá ki tà ni kókpà akí kònìni, ì dré adrérà'a àyi ki làfa tà 'o dhi 'á.

M'óndyá ka'ibhá dhi ki tabhìma

¹² Kólénzé dhya adrélépi áyi togó tsi tà dré adrérà'a áyi tabhì dhi 'á dhi dré! Tàko ko, Gìkà kòka'ì akódhi nda ni tà dre dhi, akódhi ni kùlá lídrì àdhyà ni kisú, ngóro Gìkà dré lazílé m'óndyá adrèbhá áyi le dhi ì dré dhi tìni.

¹³ Adré làá dhi, dhya tà dré adrélé tabhìle dhi kòtà dhi, «Gìkà adré áma tabhì nì» dhi ko. Àngyá ko, tà kònzi kitswá ína Gìkà ni tabhì bwà ko. Akódhi ni tàndi adré kpà dhya àlo ni tabhì litílé dhi ko. ¹⁴ Di, tà kàdré dhya àlo ni tabhì dhi, tà nda adré akódhi ni lití, dré áyi tayílé áyi tàndi ni lovó kònzi dré sèle litílé dhi sè. ¹⁵ Di lovó kònzi nda kòkisú 'a dre dhi, adré tàkonzì ti. Di tàkonzì nda kòli'wá kitswálé títi dre dhi, adré dràdrà ti.

¹⁶ Áma adrúpi má dré lèle tò ni ì, mì kòtayí àmi adrélé litílé ko: ¹⁷ Tà dóro títi kitswábhá títi dhi ì adré apfòle bhù lésè, adrélé asílé Gìkà Atá ngádra títi dhi ki bhàlepi bhù mìbhalé 'á dhi vélésè. Akódhi nda kitswá ru ladzá ko. Tínímvá kpà akódhi mìle dhi yókódhó. ¹⁸ Akódhi ti àma tódhyá áyi kúlí tà bàti àdhyà sè, ngóro í dré tá lèle 'òle dhi tìni, mà kàdréro ngádrì ì ró ngá títi dré bhàle dhi ì kòfalé be dhi bvó.

Gìkà ni kúlí yìma, ìndì kúlí nda ni 'òma

¹⁹ Áma adrúpi má dré lèle tò ni ì, mì kònì tà kònìdhi dóro: Lè àmi àlo àlo títi dhi ì mì kàdré gànzi ró adrélé tà yi mbèlè. Di, mì kàdré àmikya kúlí ta mbèlè ko. Mì kàdré kpà àmi ki togó tayí aswálé mbèlè ko. ²⁰ Tàko ko, dhya adrélépi áyi togó tayí aswálé dhi adré tà gyǎgya Gìkà àdhyà ni 'o kòdhya ko. ²¹ Ásà dhi, mì kòtingá àmi rúsè tà wáyì adrèbhá àmi ki 'o atsálé ndì ró dhi ì, tà kònzi wáyì mì dré adrélé 'òle dhi íbe. Di togó yàya sè dhi, mì kàdré kúlí Gìkà dré adrélé kidhílé àmi ki

togó na dhi ni ka'ì. Àngyá ko, kúlí nda rìnyí fbe kitswázó àmi ki tídrí.

²² Mì kàdré ngbà 'í Gìká ni kúlí yiyì ko. Mì kàdré kókpà tà kúlí nda dré adrélé tàle dhi ki 'o be. Mì kàdré 'òá kònìni ko dhi, mì adré àmi ki tàndi ki lití. ²³ Tàko ko, dhya adrélépi Gìká ni kúlí yi gò adrézó ka'íá 'òle ko dhi, sù ngóro móndí áyi mibhalé nòlepi tàlàtálà na gò, ²⁴ kònò áyi mibhalé nda dre dhi, dré lizo tivíà mbèlè ngalè áyi làsú tá ngíni ya dhi tìni. ²⁵ Di, dhya adrélépi tátrítrí kúlí kitswálépi títi, adrélépi móndí ki tri dhi ni yi gò, adrézó tròle rúá, adrézó tà í dré yìle dhi ki tivì ko, di, adrézó ína tà nda ki 'o dhi, Gìká ni tà tani bha akódhi dri, tà dré adrélé 'òle dhi i sè.

²⁶ Dhya ángùdhi adrélépi áyi no ngóro móndí adrélépi Gìká ni tà 'o dhi ró gò, adrézó ína áyi kúlí líkí ko dhi, adré áyi tàndi ni lití. Tà dré adrélé 'òle Gìká ni lindrì bhàzo nda tà tàko 'i. ²⁷ Di, tà à dré kitswálé 'òle Gìká Atá ni lindrì bhàzo, dré adrélé nòle lólo ìndì tà kònzi àko dhi ró dhi, tà kònìdhi 'i: adrélé kìmvoànzi ki líkí tàyítòkó fbe àyi ki kizà na dhi, ìndì adrélé dhyá ki tàndi ni líkí adrélé lólo tà kònzi bvò àdhya ki tà sè dhi.

2

Móndí ki nòma twátwa ko dhi

¹ Áma adrúpi i, mì dré adrélé àma ki Mírì Yésu Krísto mìlanzìlanzì ro dhi ni ka'ì dhi sè dhi, mì kàdré móndí ki no twátwa ko. ² Agó àlo kítá aveave asólépi í rú trónjò órò sè dhi be dhi kàtsá àrà mì dré ru kìmózó dhi 'á gò, agó àzya lemerè ro kítá lírì asólépi í rú dhi dré kpà atsázó àrà nda 'á dhi, mì adré 'òá ngíni? ³ Mì kàdré agó kítá aveave asólépi nda ni lindrì bha, adrézó tàá akódhi dré dhi «Mí kòlirí kònwa àrà dóro 'á» gò, mì dré adrézó tàá agó lemerè ro nda dré dhi, «Mí totó mi kònàle», kó ngalè «Mí lírì áma pá làga kìnì mi kònwa» dhi, ⁴ kòdhi mì adré tsì móndí ki no twátwa àmi kòfalésè ko? Mì adré tsì móndí ki tàbvó ta àmi ki tà kisùle kònzi dhi i sè ko?

⁵ Áma adrúpi má dré lèle tò ni i, mì yi rè ká! Gìká kípè tsì móndyá móndyá bvò àdhya i dré adrélé nòle lemerèbhá ro dhi i atsálé ngábhá i ró àyi ki tà ka'ìka'ì sè

dhi kòdhya ko? Kìpè tsì àyi nda ì kitswálé file áyi Òpì í dré tà ni ni lazízó móndyá adrèbhá áyi le dhi ì dré dhi na dhi kòdhya ko? ⁶ Dì, àmi, mì adré àmikya lemerèbhá nda kì ayízè! Ngábhá ì adré zakó tsì àmi kì ató àyi pálé, adrézó kpà àmi kì tidrì tàbvó tabhá ì kandrà dhi àyi? ⁷ Àyi nda ì adré zakó tsì dhya àmi kì azílépi dhi ni rú dóro dhi ni lodhá dhi àyi?

⁸ Mì ni tòlí tisìle Giká ni Kúlí na kònìdhi dóro: «Mí kàdré ámi àzya ni le ngóro mí dré adrélé ámi tàndì ni le dhi tìni.»^b Dì mì kàdré tòlí Giká ni Òpì àdhya nda ni ka'ì 'òle bàti dhi, kòdhi mì adré tà dóro 'o. ⁹ Dì, mì kàdré àmikya mómí kì no twátwa dhi, mì adré tàkonzì 'o gò, tátírítrí kúlí dré adrézó tadhá dhi, àmi tátírítrí kúlí nda ni ñobhá 'ì. ¹⁰ Tàko ko, dhya àlo kàdré tátírítrí kúlí líkí wáyì gò, dré ndìndì tà àlo tátírítrí kúlí nda dré adrélé tàle dhi ni ñòzo dhi, akódhi nda ñò tátírítrí kúlí wáyì nda dre. ¹¹ Àngyá ko, Giká tàlepi dhi «Mí kò'o múná tà ko» dhi, tà kókpà dhi: «Mí kòpfu mómí dràle ko.»^c Dì mí kò'o múná tà ko gò, mí dré mína mómí pfùzo dràle dhi, mí atsá tátírítrí kúlí ñòlepi ró dre.

¹² Ásà dhi, lè mì kàdré kúlí ta adrézó kpà tà 'o, ngóro mómí dra àyi kì tàbvó tàzo tátírítrí kúlí adrélépi mómí kì trì dhi sè dhi kya tìni. ¹³ Tàko ko, kítú dra mómí kì tàbvó tàzo dhi tú dhi, Giká ni dhya ángùdhi áyi àzya ni kizà bhàlepi ko dhi ni tàbvó ta, akódhi ni kizà bha àko ró. Giká mìlésè dhi, mómí kì kizà bhàle dhi kàdrì lavúlé, mómí kì tàbvó tàle dhi rúsè.

Tà ka'ìma ìndì tà dóro 'òma

¹⁴ Áma adrúpi ì, dhya àlo kàdré tàá dhi, ì tà ka'ìka'ì íbe gò, dré adrézó tà adrèbhá áyi tà ka'ìka'ì nda ni tadhá dhi kì 'o ko dhi, akódhi nda ni àdho tà dóro kisú ásà? Tà ka'ìka'ì làsú be kònìni nda ni kitswá tsì akódhi ni tidrì? ¹⁵ Àmi kì adrúpi àlo 'ì yà, kó ngalè àmi kì amvúpi àlo 'ì yà dhi kàdré kítá asólé í rú dhi àko, ìndì ngá kitswálé nyàle kítú àlo àlo sè dhi àko gò, ¹⁶ àmi kì àlo dré tàzoá akódhi dré dhi: «Mí kòlì togó be kàdrìkìdri! Mí kòlíkí mì kidhì sè dóro, ìndì mí kònya ngá pìzo pìpì!» gò, mì dré àmikya ngá kitswábhá akódhi ni rúbhá ledé dhi kì fèzo drá ko

^b2:8 À kònò Lèvitíkè 19:18.

^c2:11 À kònò Pfòma 20:13-14; Dùtèrònómè 5:17-18.

dhi, mî adré àdho tà dóro 'o kòdhyà? ¹⁷ Kókpà kòdhi tîni, dhyà àlo kàdré ngbà 'í tà ka'ika'i ìbe gò, adrézó tà dóro 'o tà ka'ika'i nda sè ko dhi, tà ka'ika'i nda drà dre.

¹⁸ À ni kitswá tàà dhi: «Mî mína tà ka'ika'i ìbe. Ma mána tà dóro má dré adrélé 'òle dhi ìbe. Mí tadhá rè má dré ámi tà ka'ika'i tà dóro 'òle dhi àko nda ká. Dì má ni mí dré áma tà ka'ika'i tadhá tà dóro má dré adrélé 'òle dhi ì sè.» ¹⁹ Mí adré mína ka'íá dhi, Gìká àlo kwákwá. Kòdhi dóro. Tírí kònzi ì adré kókpà ka'íá kònini gò, ì dré adrézó lyàle tirì dré.

²⁰ Mî móndí azaaza ró ni, mí adré lèá má kòtadhá mí dré dhi, tà ka'ika'i tà dóro 'òle dhi àko dhi, tà tàko 'í káyà dhi? ²¹ Mí kisù rè àma ki tábhí Àbàràrà ni tà ká. Gìká nò tá tsì akódhi nda gyägya tà dré tá 'òle dhi ì sè ko? Tàko ko, akódhi bhà tá áyi mvá Ìsákà àlètàrì dri, kitswázó fèá mòbòmà ro Gìká dré. ²² Mí nò rè ngalè akódhi ni tà ka'ika'i adré tá tà 'o túmání tà dóro dré tá adrélé 'òle dhi ìbe ngíni ya dhi ká. Dì Gìká 'o tá akódhi ni tà ka'ika'i nda kitswálé tíí tà dóro dré 'òle nda ì sè. ²³ Dì tà tisìle Gìká ni Kúlí na kònìdhi 'o ru kònini: «Àbàràrà ka'ì tá Gìká gò, Gìká dré akódhi ni nòzo gyägya akódhi ni tà ka'ika'i nda sè.»^d Kòdhi ìbe dhi, Gìká zi tá kpà akódhi áyi arúpi ró. ²⁴ Mî nò rè ká! Gìká adré móndí ki bha gyägya í kandrà ngbà 'í àyi ki tà ka'ika'i sè ko. Adré kókpà àyi ki bha gyägya tà ì dré adrélé 'òle dhi ì sè.

²⁵ Kókpà kòdhi tîni, Gìká bhà tá Rábà, tòkó zàràbhù ro dhi gyägya í kandrà tà dré tá 'òle dhi ì sè. Tàko ko, akódhi nda ka'ì tá Ìsèrélè ànzi mùle lùzu ró dhi ì dòle í véna gò, àyi ki mùzo nzìle láti twá 'ásè.^e ²⁶ Dì ngóro rúbhá la'a lídrì àdhyà àko dhi dré adrélé dràle dràdrà dhi tîni dhi, tà ka'ika'i tà dóro 'òle dhi àko dhi adré kókpà dràle dràdrà.

3

Àma ki làdra líkima

^d2:23 À kònò Kìdhome 15:6.

^e2:25 À kònò Yòsúwà 2:1-21.

¹ Áma adrúpi i, lè mǒndí bí àmi kòfalé dhi ì kàdré láti nda atsázó tà tadhábhá i ró ko. Tàko ko, m̀̀ nì tàle dhi, Gìkà nì àma adrèbhá áyi tà tadhá dhi ki tàbvó ta tà tǎndi ró, mǒndí àruka kya ki lavú dhi be. ² Áma títi dhi i, mà adré ledhéle tàkonzì na láti twátwa i sè. Di, dhya àlo kàdré ína dhèle tàkonzì na kúlí í dré adrélé tàle dhi i sè ko dhi, akódhi nda mǒndí dóro kitswálépi dhi 'i. Kitswá áyi rúbhá wáyi dhi ni bha áyi rinyí zàle.

³ Mà kàdré aya mvá tsà dhi ni 'i dǒngí i tí kitswázó àyi ki bha àma ki rinyí zàle dhi, mà kitswá àyi ki dri lile àrà ángùdhi mà dré adrézó lèle lile lána dhi na bwà.

⁴ Kàdré kó bwátù kàdrì ki tà sè dhi, tágba ì kàdré kàdrì gú yà, ìndì lyãandre dré adrézó àyi ki liví yà dhi, aya mvá tsà dhi kitswá àyi ki tidì lile àrà ángùdhi bwátù dòlepi dré adrézó lèle lile lána dhi na bwà. ⁵ Dhya ki làdra ni tà kókpà kòdhi t́ni. Tágba làdra nda dré adrézó rúbhá ni kìgá mvá tsà dhi 'i dhi, adré áyi afà tà kàdrìkàdrì í dré 'òle dhi ki tà sè. M̀̀ nò rè ngalè àtsí mvá tsà dhi dré adrélé duku andre za vèle ngíni ya dhi ká! ⁶ Áma ki làdra kókpà àtsí 'i. Rúbhá ni kìgá títi dhi i kòfalé dhi, adré tà kònzì 'o lavúlé. Adré àma ki rúbhá wáyi dhi ni 'o atsálé ndí ró. Adré kpà àma ki lídrì wáyi dhi ni za vèle àtsí adrélépi angálé líferò lésè dhi sè.

⁷ Mǒndí ì adré kà'wá mbì àdhya ki kárá títi dhi ki turú adrézó àyi ki líkí bhà 'a, tùmání àrí twátwa dhi íbe, kà'wá twátwa adrèbhá áyi ki se agátì sè dhi íbe, ìndì kosyá twátwa dhi íbe. Bàti, ì líkí kà'wá nda i títi atsálé bhà àdhya ró. ⁸ Di, dhya àlo kitswá ína áyi tǎndi ni làdra líkí kitswálé títi ko. Làdra nda, ngá kònzì kitswálé líkílé bwà ko dhi 'i. Akódhi ga kàtrá adrélépi mǒndí ki tufú todràle dhi sè bí.

⁹ Áma ki làdra sè dhi, mà adré Mírì àma ki Atá ni rú bha kùle, adrézó kókpà mǒndí Gìkà dré bhàle làsú be í t́ni dhi ki tatrí ásà. ¹⁰ Di kúlí adrézó tà tani bha mǒndí i dri dhi i tùmání kúlí adrézó mǒndí ki tatrí dhi íbe dhi, ì adré apfòle ti àlo nda lésè. Áma adrúpi i, lè tá tà nda kàdré kònzìni ko. ¹¹ Yí kìní ni kitswá tsì apfòle tùmání yí kùdzí be kidrì àlo lésè bwà? ¹² Áma adrúpi i, fígì fa kitswá tsì òlívè lò'wa 'a bwà? Vínò fa kitswá tsì fígì lò'wa 'a bwà? Di kidrì tà'i ró dhi kitswá kpà yí kìní 'o apfòle bwà ko.

Tògyá adrélépi apfòle bhù lésè dhi

¹³ Dhya àmi kòfalé adrélépi tà nìni ìbe ìndì tògyá ìbe dhi àdhi 'i? Lè dhya nda kàdré tà nda ki tadhá áyi atsimá dóro dhi sè, ìndì tà dóro í dré adrélé 'òle togó yàyà sè ìndì tògyá sè dhi i sè. ¹⁴ Di, mì kàdré àmìkya lovó kònzì bha àmi kòfalésè, adrézó àmi ki tàndì ki tà bha drìdrì dhi, lè mì kàdré àmi ki afà tà nda sè ko. Mì kàdré kpà tà bàti ga ko. ¹⁵ Tògyá làsú be kònzì nda adré apfòle bhù lésè ko. Be ró dhi, tògyá nda ìna tògyá bvò kòndì àdhya 'i. Adré angálé Dzáborò vélésè. ¹⁶ Tàko ko, àrà ángùdhi móndí ì dré adrézó lovó kònzì bha àyi kòfalésè, adrézó àyi ki tàndì ki tà bha drìdrì dhi 'á dhi, à adré tà wàyá kisú, tà kònzì ki kára títi dhi ìbe. ¹⁷ Di, tògyá adrélépi apfòle bhù lésè dhi ìna lólo. Adré tà kìdrìkìdrì bha móndí i kòfalé, adrézó togó yàyà tadhá, adrézó móndí ki yi dóro, adrézó móndí ki kizà bha, adrézó tà dóro 'o, adrézó móndí ki no twátwa ko, adrézó kpà tà 'o túrúpú àko. ¹⁸ Mónyá adrèbhá tà kìdrìkìdrì bha móndí i kòfalé dhi ì adré ngá kidhí tà kìdrìkìdrì na gò, ì dré adrézó lànýà tà gyàgya àdhya ni akónà bí.

4

Àma ki bhàma Gìkà ni rìnyí zàle dhi

¹ Tà adrézó ru pfu, adrézó lawàle àmi kòfalésè dhi adré angálé ángolésè? Tà nda ì adré zakó tsì angálé àmi ki lovó kònzì adrèbhá àdzú bhu àmi léna dhi i lésè? ² Mì adré ngá lovó bha gò, mì dré adrézó ngá nda ni kisú ko. Di mì adré lovó kònzì bha móndí i rú, adrézó àyi ki le tufúlé ngá nda ni kisúzó. Mì adré lawàle, adrézó ru pfu móndí ìbe ngá nda ni tà sè. Di, mì adré àmìkya ngá mì dré adrélé lèle nda ni kisú ko, mì dré adrélé zìá Gìkà tí ko dhi sè. ³ Di, tágba mì kàdré ngá nda ni zi Gìkà tí yà dhi, mì adré kisúá ko. Tàko ko, mì adré ngá nda ni zi togó kònzì sè, mì kò'oró àmi ki tàndì ki lovó kònzì ásà be dhi bvó. ⁴ Àmi móndí zàràbhù ro ni i, mì ni ko tàle dhi, ru sùma tà bvò kòndì àdhya ìbe dhi adré dhya ki 'o atsálé Gìkà ni kàribhá ro dhi? Di dhya ángùdhi adrélépi lèá adrélé arúpi bvò kòndì àdhya ró dhi, adré áyi 'o atsálé Gìkà ni kàribhá ro. ⁵ Gìkà

ni Kúlí adré tàá dhi: «Gìká adré togó í dré bhàle àma léna dhi ni lovó bha tò.»^f Mî adré kisùá dhi, Gìká ni Kúlí adré tà kòdhi ni ta àngyá? ⁶ Dî, Gìká ni togó tani bhàle àma rú dhi kàdrì lavúlé. Tàko ko, akódhi ni Kúlí adré tàá dhi:

«Gìká adré ru pfu mónyá drikàdrì ro dhi íbe.

Dî, adré ína áyi togó tani bha mónyá adrébhá àyi ki tà bha kìní mi dhi i rú.»^g

⁷ Dî ásà dhi, mî kàdré àmi ki bha Gìká ni rìnyí zàle. Mî kàdré ligílé Dzàborò be gò, kòlapáró àmi rúsè vwàvwà ro. ⁸ Mî kàdré àmi ki kisí ànyi Gìká làga gò, kòkisíró kpà i ànyi àmi làga. Àmi tàkonzìbhá ni i, mî kòdzì àmi ki drígá àmi ki tàkonzì lésè! Àmi túrúpúbhá ni i, mî kòtemvé àmi ki togó! ⁹ Mî kàdré kizà ro, adrélé àwó ngo, adrézó tongólé! Àmi ki arí kòladzá ru atsálé àwo ró. Àmi ki kólénzé kòladzá ru atsálé kizà ro. ¹⁰ Mî kàdré àmi ki tà bha kìní mi Mírì kandrà gò, kòtingáró àmi ki tà kuru.

Móndí ki tàbvó tàma ko dhi

¹¹ Áma adrúpi i, lè mî kàdré tà ta kònzì àmi ki adrúpi i rú ko. Dhya ángùdhi adrélépi tà ta kònzì áyi adrúpi rú yà, kó ngalè adrélépi akódhi ni tàbvó ta yà dhi, adré tà ta kònzì Gìká ni tátírítrí kúlí rú, adrézó kpà tátírítrí kúlí nda ni tàbvó ta. Mî kàdré tátírítrí kúlí ni tàbvó ta dhi, kòdhi mí adré tátírítrí kúlí nda ni 'o ko. Be ró dhi, mí atsá mína tátírítrí kúlí nda ni tàbvó tàlepi ró. ¹² Tákò dhya tátírítrí kúlí fèlepi ìndì móndí ki tàbvó tàlepi dhi ngbà 'í àlo kwákwá. Gìká 'i kalóma. Akódhi nda rìnyí íbe kitswázó móndí tídrí, kitswázó kpà móndí pfu dràle. Dî, mi tá mína àdhi 'i, adrélé àmi àzya ni tàbvó ta ni?

Àma ki afàma ko dhi

¹³ Mî yi rè ma, àmi adrébhá tàá dhi «Ándrò yà, kó ngalè kìdru yà dhi, mà ni li bhàandre àlo na, àzì 'o kóná àlo làfa kisúzó» ni i. ¹⁴ Àmi, mî nì ngalè kìdru dhi,

^f4:5 À kitswá kpà kúlí tisìle Gírìkì ti sè kòni ki ladzá kònìni: «Gìká adré Tírí í dré bhàle àma léna dhi ni lovó bha tò,» kó ngalè «Togó Gìká dré bhàle àma léna dhi adré lovó bha tò.»

^g4:6 À kònò Tògyakúlí i 3:34.

àmi ki lídrì ni adré ngíni ya dhi ko. Tàko ko, àmi ki lídrì nda sù ngóro sàsàlì adrélépi sàle lókyá tsà sè gò, dré adrézó akílé dhi t́ni. ¹⁵ Adré di be làá dhi, mì kàdré tàá kònìni: «Mírì kòlè dhi, mà ni adré lídrì íbe gò, mà dré tà kònì ki 'òzo tà kòna íbe.» ¹⁶ Di, nyànomvá dhi, mì adré àmi ki afà adrélé drìkàdrì 'o. Dhyá ki afàma làsú be kònìni nda kònzi. ¹⁷ Di àsà dhi, dhya ángùdhi adrélépi tà dóro ni 'òle gò, adrézó tà nda ki 'o ko dhi, adré ína tàkonzì 'o.

5

Tà tàle ngábhá ki kodzózó dhi

¹ Àmi ngábhá ro ni i, mì yi rè ká! Lè mì kàdré àwó ngo adrézó lúlù ga, kizà adrébhá alìle àmi dri dhi ki tà sè! ² Àmi ki ngá ñwa dre. Kidzú mbe àmi ki kítá i dre. ³ Kìndrì mbe àmi ki órò i, àmi ki àrezá be dre. Di kìndrì nda ni àmi ki tàkonzì tadhá ngádra 'á kítú tàbvó tàzo dhi tú dhi nì. A ni kpà àmi ki ză nya, ngóro àtsí dré adrélé ză za vèle dhi t́ni. Tàko ko, mì lokó àmíkya ngá làgí be kàdrì dhi i àmi dré lókyá kùdù sè dre. ⁴ Mì yi rè ká! Làfa mì dré gàle fèle dhya àzì 'obhá àmi ki amvú na dhi i dré dhi adré ngòle àmi dri. Kótrétre dhya lànyá lokóbhá àmi ki amvú na dhi kya dhe Mírì rìnyí líyí bína dre. ⁵ Bvò kònìdhi lé dhi, àmi tá ngbú adrélé trú kólányá na, adrélé àmi ki tàndì ki lovó 'o. Mì nya àmi sile ngbõngbo kà'wá t́ni, adrélé kítú dra àmi ki tilízó dhi ni letè. ⁶ Mì bhà tà móndí adrébhá tá tà àko àyi rú dhi i dri, àyi ki tupfúzó todràle, tágba i dré tá adrézó ligílé àmi rú ko dhi.

Tà letèma togó vwàvwà sè dhi

⁷ Di áma adrúpi i, mì kàdré tà letè togó vwàvwà sè, tsàle kítú Mírì dré dra agòzo dhi tú. Mì nò rè ngalè dhya ngá kidhílépi dhi adré ngá nda ki letè akónàle togó vwàvwà sè ngíni ya dhi ká. Adré letèà kidhólé lókyá kozya dré adrézó anzílé dhi sè, tsàle lókyá kozya nda dré adrérà'a akílé dhi 'á. ⁸ Àmi ró dhi, mì kàdré kókpà tà letè togó vwàvwà sè, adrézó togó tsi. Tàko ko, kítú Mírì dré dra agòzo dhi atsá ànyi dre. ⁹ Áma adrúpi i, mì kàdré ru ndrì àmi kòfalésè ko, à kòtáro àmi ki tàbvó ko dhi bvó. Mì nò rè ká! Dhya dra móndí ki tàbvó tàlepi dhi dzó tí!

¹⁰ Áma adrúpi i, mî kisù rè ngalè pròfètà atú tà longóbhá Mírì ní rú sè dhi, ì tsi tá àyi kî togó àyi kî kizà na ngíni ya dhi ká. Mî kàdré dî togó tsi àyikya tîni. ¹¹ Mà adré zakó tsi àyi nda kî zi kólénzèbhá ro, ì dré tá àyi kî togó tsìle dhi sè? Mî yi zakó ngalè Yóbò tsi tá àyi togó ngíni ya dhi 'í. Mî nò kpà tà Mírì dré 'òle akódhi dré kùdù na dhi 'í. Tàko ko, Mírì adré kizà do àyi togó na móndí kî tà sè, adrézó àyi kî kizà bha tà tàndi ró.

¹² Áma adrúpi i, tà kàdrì lavúlè dhi, lè mî kòsì mòndrà bhù ní rú sè yà, bvò ní rú sè yà, kó ngalè ngá àzya ní rú sè yà dhi ko. Be ró dhi, mî kàdré ngbà 'í tàà «Àyíya», kó «Kóko», Giká kòbhàró tà àmi dri ko.

Tà zìma Giká tí tà ka'ika'ì sè dhi

¹³ Dhya àlo àmi kòfalé dhi kàdré kizà nya dhi, kàdré tà zi Giká tí. Dhya àlo kàdré arí íbe dhi, kàdré longó ngo Giká ní rú bhàzo kùle. ¹⁴ Dhya àlo àmi kòfalé dhi kàdré drà ro dhi, kàzì bhàgo Èkèlézyà àdhya i, ì kòziró tà Mírì tí akódhi dré, dò dàzo akódhi dri Mírì ní rú sè. ¹⁵ Dî tà zìle Mírì tí tà ka'ika'ì sè dhi ní dhya drà ro nda ní tidrí gò, Mírì dré akódhi ní tìngázó kuru. Dhya nda kò'o tàkonzì dhi, Giká ní kpà akódhi ní tàkonzì tri. ¹⁶ Dî àsà dhi, lè mî kàdré àmi kî tàkonzì kî ta ngádra 'á àmi kòfalésè, adrézó kpà tà zi Giká tí àmi kî adrúpi i dré, mî kàdríró àmi kî drà i lésè be dhi bvó. Tà bàti ró dhi, tà móndí gyàgya dré adrélé zìle Giká tí dhi, rìnyí íbe adrézó tà kàdrì 'o.

¹⁷ Mî kisù rè Èlìyà ní tà ká. Akódhi nda tá móndí 'í àma tîni. Akódhi zi tá tà Giká tí togó wáyi sè, kozya kòdhiró ko dhi bvó. Dî kozya dré dhìzo bvò dri ko kóná na, mbă nzi-drì-àlo. ¹⁸ Àmvolásà dhi, dré gòzo tódhyá tà zi Giká tí gò, kozya dré gòzo adrélé dhìle gò, bvò dré gòzo adrélé ngá 'o kàle.

¹⁹ Áma adrúpi i, dhya àlo àmi kòfalé dhi kòku láti tà bàti àdhya 'ásè gò, dhya àzya dré akódhi ní adrìzo agòle láti tà bàti àdhya nda 'á dhi, ²⁰ lè mî kònì tà kònìdhi: Dhya ángùdhi adrélépi móndí tàkonzì 'òlepi dhi ní adrì agòle láti kinzò ro dhi lésè dhi, ní akódhi nda ní tidrí dràdrà lésè gò, akódhi ní tàkonzì zyandre dhi kî zùzo.